


Emvin Cremona 100 sena minn twelidu

mill-Bord Editorjali

Il-pittur Emvin Cremona twieled fil-Belt Valletta fis-27 ta' Mejju 1919. Huwa ha 1-edukazzjoni tiegħu hawn Malta. Iktar tard huwa attenda wkoll l-iskola tal-arti fejn kellu jgħallmuh lil Edward Caruana Dingli u Carmenu Mangion. Huwa mar ikompli jistudja ġewwa Ruma u Parigi biex jikseb aktar esperjenza fil-qasam tal-arti. Huwa rritorna lura fis-sena 1948. Dan il-pittur jibqa' mfakkar ukoll għal diversi disinji għal 62 sett ta' bolol Maltin, fosthom il-bolla li ntużat biex tfakkar Jum l-Indipendenza mill-kolonja Ingliżja fis-sena 1964. Huwa miet fid-29 ta' Jannar tas-sena 1987 fl-għomor ta' 67 sena.

Għalina l-Għaxaqin l-isem ta' Emvin Cremona jibqa' sinonimu mal-knisja ta' raħalna. Kien dan l-artist li fis-snin sittin iddekkora s-saqaf tal-korsija kif ukoll is-soqfa tal-kappelluni tar-ružarju u dak tal-agunija. Fis-saqaf tal-korsija dan il-pittur kien pitter tliet kwadri kbar li jippreżentaw, iż-żjara tal-Madonna lil Santa Eliżabetta, it-thabbira tal-anġlu Gabrijel lil Marija (Lunzjata) u t-tweld tal-Madonna. Fis-saqaf



L-Artist
Emvin Cremona

tal-kappellun tar-ružarju nsibu l-kwadru tal-adorazzjoni tas-Slaten Maġi, filwaqt li fis-saqaf tal-kappellun tal-agunija nsibu l-kwadru tat-tieġ ta' Kana, l-ewwel miraklu ta' Gesù Kristu. Ma' dawn il-kwadri fis-saqaf tal-knisja Għaxxijja, pitter ukoll nisa bibliċi kif ukoll Santi Padri tal-knisja. Fuq il-bieb prinċipali tal-knisja, Emvin Cremona pitter ukoll lil Adam u Eva. Dan l-istess artist pitter ukoll f'diversi knejjes oħra fosthom il-Knisja tal-Imsida, dik tal-Furjana kif ukoll is-santwarju tal-Madonna ta' Pinu f'Għawdex.

Din il-knisja ta' Hal Għaxaq tgawdi saqaf ferm sabiħ iddekorat minn dan l-artist tas-seklu għoxrin. Saqaf li jkompli jikkumplimenta mal-bini sabiħ barrokk ta' din il-knisja. Bix-xogħol sabiħ ta' dan l-artist li għamel fil-knisja ta' Hal Għaxaq, ħalla impatt kbir fejn tidħol l-arti għaxx holq kuntrast sabiħ ħafna bejn l-arti li kien ipitter hu u l-arti barokka oħra li tinsab fl-istess knisja.



Is-Saqaf tal-korsija mpitter mill-Artist Emvin Cremona



Waħda mill-pitturi tas-saqaf, xogħol l-Artist Emvin Cremona